

ÓæTMêœŷtÿæÓóSæpê Àÿ-ÿŕÿ-ŷpæŷœÿ 'ÿæÓ

ଗୁରୁକଲ୍ୟାଣ ମହାପାତ୍ର

ବିଶିଷ୍ଟ ଗାନ୍ଧିବାଦୀ, ସ୍ଵାଧୀନତା ସଂଗ୍ରାମୀ ଓ ପୂର୍ବତନ ବିଧାୟକ ଶ୍ରୀ ରବିନ୍ଦ୍ର ମୋହନ ଦାସଙ୍କର ଗତ ତା.୧୦.୦୧.୨୦୧୧ରେ ଦେହାନ୍ତ ହୋଇଯାଇଛି ବାଲେଶ୍ଵରରେ । ସେ ବି ବାଲେଶ୍ଵରରେ ଜନ୍ମ ହୋଇଥିଲେ ତା.୧୨.୦୨.୧୯୧୨ରେ । ପ୍ରାୟ ମାସେ ଦୁଇ ଦିନ ପରେ ଯେତେବେଳେ ଆମେ ତାଙ୍କ ଜନ୍ମ ଶତବାର୍ଷିକ ପାଳନ କରିଥାନ୍ତେ, ତା' ପୂର୍ବରୁ ସେ ଇହଧାମ ତ୍ୟାଗ କରିଗଲେ । ତାଙ୍କ ସଂପର୍କରେ ଏହି ସ୍ଵତନ୍ତ୍ର ଲେଖାଟି ଆମେ ଏଠାରେ ଶ୍ରଦ୍ଧାଞ୍ଜଳି ସ୍ଵରୂପ ଉପସ୍ଥାପନ କରୁଛୁ ।

ଆଉ ପ୍ରାୟ ମାସକ ପରେ ତାଙ୍କର ଜନ୍ମ ଶତବାର୍ଷିକ ଉତ୍ସବ ପାଳନ ପାଇଁ କେବଳ ବାଲେଶ୍ଵରରେ ନୁହେଁ, ରାଜଧାନୀ ଭୁବନେଶ୍ଵରରେ ଆୟୋଜିତ ହୋଇଥାନ୍ତା ଧୂମଧାମରେ । ମାତ୍ର ଆମମାନଙ୍କର ଦୁର୍ଭାଗ୍ୟ ଯେ ସେ ଆମମାନଙ୍କୁ ପଛରେ ପକାଇ ଚାଲିଗଲେ ଆରପୁରକୁ । ମୋର ମନେ ହେଲା, ସମ୍ଭବତଃ ତାଙ୍କ ଜୀବଦଶାରେ ତାଙ୍କର ଜନ୍ମ ଶତବାର୍ଷିକ ପାଳନ ହେଉ ବୋଲି ସେ ଇଚ୍ଛା କରୁନଥିଲେ ।

ଗାନ୍ଧୀଗତ ପ୍ରାଣ । ଉଚ୍ଚ ଚିନ୍ତା ଓ ସରଳ ଜୀବନଯାପନ ହିଁ ସେମାନଙ୍କ ଜୀବନର ବୈଶିଷ୍ଟ୍ୟ ଥିଲା ବୋଲି କହିଲେ କିଛି ଅତ୍ୟୁକ୍ତି ହେବ ନାହିଁ । ଏ ଲେଖକର ସୌଭାଗ୍ୟ ଯେ ପିତା ଓ ପିତୃବ୍ୟଙ୍କ ସହ ସେ ସ୍ଵାଧୀନତା ସଂଗ୍ରାମରେ ଯୋଗଦେଇ ଜେଲ ଯାଇଥିବାରୁ ବହୁବାର ତାଙ୍କର ସାନ୍ନିଧ୍ୟ ଲାଭର ସୁଯୋଗ ପାଇଛି ।

ସ୍ଵାଧୀନତା ଆନ୍ଦୋଳନ ସମୟର ଘଟଣା ସଂପର୍କରେ ସେ ଏକଦା ଯୁବ ଲେଖକ ଓ ରାଜ୍ୟ ସରକାରଙ୍କର ଜଣେ ଅଧିକାରୀ ଶ୍ରୀ ଶରତ ମହାପାତ୍ରଙ୍କୁ କହିଥିଲେ । ଶ୍ରୀ ମହାପାତ୍ର ତାଙ୍କ ରଚିତ 'ଓଡ଼ିଶା ବାଚନିକ ଇତିହାସ' ପୁସ୍ତକରେ ସେ ବିଷୟରେ ଏହିପରି ଉଲ୍ଲେଖ କରିଛନ୍ତି, 'ଭଦ୍ରକରେ ଗୋକୁଳାନନ୍ଦ ମହାନ୍ତି (ପରେ



ଏମ୍.ଏଲ୍.ଏ.), ଭାଗବତ ସାହୁ (ପରେ ଏମ୍.ପି.) ଓ ନିତ୍ୟାନନ୍ଦ ମହାପାତ୍ର (ପରେ ବହୁବାର ଏମ୍.ଏଲ୍.ଏ ଓ ମନ୍ତ୍ରୀ) ମୋର ସମସାମୟିକ ଥିଲେ । ଲୋହିଆ, ଜୟପ୍ରକାଶ କଂଗ୍ରେସ ଭିତରେ ଥାଇ ସୋସିଆଲିଜମ୍ ପ୍ରଂଶ୍ନ ଗଢ଼ିଲେ । କଂଗ୍ରେସରୁ ବାହାରି ଆସି ସୋସିଆଲିଷ୍ଟ ପାର୍ଟି ଗଢ଼ିଲେ । ଦ୍ଵିତୀୟ ବିଶ୍ଵଯୁଦ୍ଧର ଶେଷ ଆଡ଼କୁ ଜାପାନୀମାନେ ଓଡ଼ିଶାର ଉପକୂଳ ଅଞ୍ଚଳରେ ବୋମା ନିକ୍ଷେପ କଲେ । ଗାନ୍ଧୀ ଆଦେଶ ଦେଲେ ଜାପାନୀମାନଙ୍କୁ କହିଲେ କାଲେ ସାହାଯ୍ୟ ନ କରିବାକୁ । ତାଙ୍କ ଆଦେଶ ଶିରୋଧାର୍ଯ୍ୟ । ଏଥିପାଇଁ ମୀରାବେନ୍ସଙ୍କୁ ସେ ଭଦ୍ରକ ପଠାଇଲେ । ମୁଁ ତାଙ୍କ ସାଙ୍ଗରେ ଆରଡ଼ି ପର୍ଯ୍ୟନ୍ତ ଯାଇଛି । ସେ ଘୋଡ଼ାରେ ଚଢ଼ି

ଯାଉଥିଲେ ଓ ଆମେସବୁ ଚାଲି ଚାଲି ତାଙ୍କ ପଛେ ପଛେ ଯାଉଥିଲୁଁ । ରାସ୍ତାରେ ତାଳବରଡ଼ା ତାଟି ସାହାଯ୍ୟରେ ତାଙ୍କ ପାଇଁ ଡିନି ଚାରୋଟି ପାଇଖାନା ତିଆରି ହୋଇଥିଲା । ମୁଁ, ହନିଫ ବାବୁ (ପୂର୍ବତନ ଉପବାଚସ୍ପତି), ହରେକୃଷ୍ଣ ମହତାବ ଓ ଜଗନ୍ନାଥ ଦାସ (କଣ୍ଟାପାରି ଜମିଦାର) ଆଦି ଯାଉଥିଲୁଁ । ମୀରାବେନ ଆରଡ଼ିରୁ ଯାଇପୁର, ସେଇଠୁଁ କଟକ ଦେଇ ଫେରିଗଲେ । ଏହା ୧୯୪୨ର ଘଟଣା । ୧୯୪୨ରେ ଭାରତଛାଡ଼ ଆନ୍ଦୋଳନର ଡାକରା ଦେବା ପୂର୍ବରୁ ଗାନ୍ଧିଜୀ ପ୍ରାୟ ସବୁ ରାଜ୍ୟର ଅର୍ଗାନାଇଜେସନ ଦେଖିବାକୁ ବିଭିନ୍ନ ନେତାଙ୍କୁ ପଠାଇଥିଲେ ।

ସଂଗଠନ ବାବଦରେ ସେ ଥିଲେ ମହାଧୂରନ୍ଧର । ମୋର ମନେଅଛି – ୯.୦୮.୧୯୪୭ ତାରିଖରେ ମୋତେ ଭଦ୍ରକରେ ଥିବା ମହତାବ କୋଠିରୁ ଗିରଫ କରାଗଲା । ଦୁଇ ବର୍ଷ ଏଗାର ମାସ ଜେଲରେ ରହିଲି । ଅଧିକାଂଶ ସମୟ ବ୍ରହ୍ମପୁର ଜେଲରେ କଟିଛି ।’

ପ୍ରାୟ ତିନି ବର୍ଷ ତଳେ, ଯେତେବେଳେ ଏବର ସୂଚନା ଓ ଲୋକ ସଂପର୍କ ବିଭାଗର ନିର୍ଦ୍ଦେଶକ ଶ୍ରୀ ବୈଷ୍ଣବ ପ୍ରସାଦ ମହାନ୍ତିଙ୍କ ପରାମର୍ଶକ୍ରମେ ‘ଉତ୍କଳ ପ୍ରସଙ୍ଗ’ର ମୁଖ୍ୟ ସଂପାଦକ ଭାବେ ସରକାରୀ କାର୍ଯ୍ୟରେ ବାଲେଶ୍ୱର ଗସ୍ତ କରିଥିଲି, ମୁଁ ତାଙ୍କର ଗୋପାଳ ଗାଁସ୍ଥିତ ବାସଭବନରେ ତାଙ୍କୁ ଭେଟିଥିଲି । ସେ ଚଳପ୍ରଚଳ କରୁଥିଲେ ଅସ୍ତ୍ର । ତାଙ୍କ ନିକଟରେ ତାଙ୍କର ଜ୍ୟେଷ୍ଠାକନ୍ୟା ଶ୍ରୀମତୀ ଯଶୋଧାରା ଦାସ (ପୂର୍ବତନ ଅଧ୍ୟାପିକା) ଥିଲେ । ମୁଁ ପ୍ରଣାମ କଲି । ସେ ଖୁବ୍ ଆନନ୍ଦିତ ହୋଇଗଲେ । ପିତା, ପିତୃବ୍ୟ ଓ ପରିବାର କଥା ପଚାରିବା ପରେ ସୂଚନା ଓ ଲୋକ ସଂପର୍କ ବିଭାଗ ବିଷୟରେ ମଧ୍ୟ ପଚାରି ଥିଲେ କେଇପଦ । ଏଥରର ସାଧାରଣତନ୍ତ୍ର ଦିବସ ନୁହେଁ, ଗତ ଥର ସାଧାରଣତନ୍ତ୍ର ଦିବସରେ ବାଲେଶ୍ୱରରେ ସାଲୁଟ ନେବାକୁ ଶକ୍ତି ମନ୍ତ୍ରୀ ଶ୍ରୀ ଅତନୁ ସବ୍ୟସାଚୀ ନାୟକଙ୍କର କାର୍ଯ୍ୟକ୍ରମ ଘୋଷଣା କରାଯାଇଥାଏ । ସାଧାରଣତନ୍ତ୍ର ଦିବସର ପ୍ରାୟ ଦୁଇ ତିନି ଦିନ ପୂର୍ବରୁ ଶକ୍ତି ମନ୍ତ୍ରୀ ଫୋନ କଲେ, ସ୍ୱାଧୀନତା ସଂଗ୍ରାମୀ ରବିନ୍ଦ୍ର ମୋହନ ଦାସଙ୍କ ଘର କ’ଣ ବାଲେଶ୍ୱର ସହରରେ ? ମୁଁ ହଁ ବୋଲି କହିଲି । ତାଙ୍କର ବୟସ କେତେ ? ମୁଁ କହିଲି ୯୮ । ମୋ’ ବଡ଼ବାପାଙ୍କଠାରୁ ସେ ମାତ୍ର ଛଅ ମାସ ବଡ଼ । ମାତ୍ର ସେମାନେ ତୁ-ତାଙ୍କର ହୋଇ କଥାବାତ୍ସା ହୁଅନ୍ତି । ଓଡ଼ିଶାର ବୟୋଜ୍ୟେଷ୍ଠ ସ୍ୱାଧୀନତା ସଂଗ୍ରାମୀ ରବିନ୍ଦ୍ର ମୋହନ ବୋଲି ସୂଚନା ଦେଇଥିଲି । ପରେ ଜାଣିବାକୁ ପାଇଲି ଯେ ବାଲେଶ୍ୱରରେ ଅନୁଷ୍ଠିତ ଜିଲ୍ଲାସ୍ତରୀୟ ସାଧାରଣତନ୍ତ୍ର ଦିବସର ପ୍ୟାରେଡ଼ରେ ଶକ୍ତି ମନ୍ତ୍ରୀ ଅତନୁ ସାଲୁଟ ନେବା ପରେ ଅସୁସ୍ଥ ରବିନ୍ଦ୍ର ମୋହନଙ୍କୁ ତାଙ୍କ ବାସଭବନରେ ସାକ୍ଷାତ କରିଥିଲେ ।

କିଛି ମାସ ତଳେ, ଓଡ଼ିଶା ବିଧାନସଭାର ଶ୍ରେଷ୍ଠ ବିଧାୟକ ଭାବେ ତାଙ୍କୁ ସମ୍ବର୍ଦ୍ଧନା ଜ୍ଞାପନ କରାଯିବ ବୋଲି ଖବରକାଗଜମାନଙ୍କରେ ଖବର ପ୍ରକାଶ ପାଇଲା । କୌଣସି ଏକ କାର୍ଯ୍ୟରେ ମୁଁ ସଚିବାଳୟଠାରେ ବାଲେଶ୍ୱର ଅଞ୍ଚଳର ମନ୍ତ୍ରୀ, ଶିଳ୍ପ ମନ୍ତ୍ରୀ ଶ୍ରୀ ରଘୁନାଥ ମହାନ୍ତିଙ୍କ କାର୍ଯ୍ୟାଳୟକୁ ଯାଇଥାଏଁ । ସେଠାରେ ବାଲେଶ୍ୱର ଜିଲ୍ଲା ବିଜୁ ଜନତା ଦଳର ସଭାପତି ତଥା

ବିଧାୟକ ଶ୍ରୀ ଅନନ୍ତ ଦାସ ମଧ୍ୟ ପହଞ୍ଚିଲେ । ଖୋଜାଗଲା ପଞ୍ଚାୟତିରାଜ ଏବଂ ସୂଚନା ଓ ଲୋକ ସଂପର୍କ ମନ୍ତ୍ରୀ ଶ୍ରୀ ପ୍ରଫୁଲ୍ଲ ସାମଲଙ୍କୁ । ମାତ୍ର ସେ ଅନ୍ୟ ସ୍ଥାନକୁ ଗସ୍ତରେ ବାହାରି ଯାଇଥିଲେ । କଥା ପଡ଼ିଲା – ଯଦି ବିଧାନସଭାର ଶ୍ରେଷ୍ଠ ବିଧାୟକ ସମ୍ମାନ ବାଲେଶ୍ୱରରେ ତାଙ୍କ ଘରେ ବାଚସ୍ପତି, ମନ୍ତ୍ରୀ, ବିଧାୟକ ଓ ଅନ୍ୟମାନଙ୍କ ଗହଣରେ ଦିଆଯାଇ ପାରନ୍ତା । ମାତ୍ର ତାହା ସମ୍ଭବ ନହେବାରୁ ଶେଷ ମୁହୂର୍ତ୍ତରେ ସେପରି ପ୍ରସ୍ତାବକୁ ବାତିଲ କରାଯାଇଥିଲା । ରବିନ୍ଦ୍ର ମୋହନ ଶଯ୍ୟାଶାୟୀ ଥିବାରୁ ତାଙ୍କର ଜ୍ୟେଷ୍ଠାକନ୍ୟା ଯଶୋଧାରା ସେହି ସମ୍ମାନ ଭୁବନେଶ୍ୱରକୁ ଆସି ଗ୍ରହଣ କରିଥିଲେ ।

‘ଉତ୍କଳ ପ୍ରସଙ୍ଗ’ ମୋ’ ଦାୟିତ୍ୱରେ ଥିବାବେଳେ ୨୦୦୩ ଅଗଷ୍ଟ ମାସରେ ରବିନ୍ଦ୍ର ମୋହନଙ୍କ ସଂପର୍କରେ ବାଲେଶ୍ୱରର ସାମ୍ବାଦିକ ଶ୍ରୀ ଦେବଦାସ କୁଣ୍ଡୁଙ୍କୁ କହି ଏକ ଲେଖା ପ୍ରକାଶ କରିଥିଲି । ସେତେବେଳେ ରବିନ୍ଦ୍ରମୋହନ ବଞ୍ଚୁଥିଲେ । ତାଙ୍କର ପତ୍ନୀ ଗୋଦାବରୀ ଦେବୀ ବହୁପୂର୍ବରୁ ସ୍ୱାର୍ଗାରୋହଣ କରିଥିଲେ । ମାତ୍ର ଗାନ୍ଧିଜୀଙ୍କ ଓଡ଼ିଶା ଗସ୍ତ ସମୟରେ ଗୋଦାବରୀ ଦେବୀ ତାଙ୍କୁ ଓଡ଼ିଆ ଶିଖାଇବା ଘଟଣା ଆଉ ଗାନ୍ଧିଜୀ ତାଙ୍କୁ ‘ଗୁରୁ’ ବୋଲି ସମ୍ବୋଧନ କରିବା ଘଟଣା ହୁଏତ ଅଧିକାଂଶ ଯୁବକ ଓ ଯୁବତୀ ଜାଣି ନଥିବେ ।

ଇତିହାସପ୍ରସିଦ୍ଧ ଇଞ୍ଚୁଡ଼ି ଲୁଗମରା ଆନ୍ଦୋଳନରେ ପ୍ରମୁଖ ଭୂମିକା ନେଇଥିବା ରବିନ୍ଦ୍ର ମୋହନଙ୍କ ଘଟଣାବହୁଳ ଜୀବନୀ ସମ୍ଭବତଃ ତାଙ୍କ ଜୀବନଠାରୁ ମଧ୍ୟ ବଡ଼ ହୋଇଯିବ । ଦୁଃଖର କଥା, ଓଡ଼ିଶାର ସ୍ୱାଧୀନତା ସଂଗ୍ରାମର ବହୁ ଘଟଣା ଓ ବିବରଣୀ ଆଜି ଭାରତର ଇତିହାସରେ ଲିପିବଦ୍ଧ ହୋଇପାରିନାହିଁ । ଅନେକ ଶହୀଦ ଓ ସଂଗ୍ରାମୀ ଦେଶ ପାଇଁ ଅପୂର୍ବ ତ୍ୟାଗ ସ୍ୱୀକାର କରି ମଧ୍ୟ ଲୋକଲୋଚନକୁ ଆସି ପାରି ନାହାନ୍ତି ।

ଛାତ୍ରାବସ୍ଥାରୁ ସ୍ୱାଧୀନତା ଆନ୍ଦୋଳନରେ ଯୋଗ ଦେଇଥିବା ରବିନ୍ଦ୍ର ମୋହନ କେବଳ ଓଡ଼ିଶାରେ ନୁହେଁ, କଲିକତା (ଏବର କୋଲକାତା) ସେଣ୍ଟ୍ରାଲ, ପ୍ରେସିଡେନ୍ସି, ହାଉଡା ଦମ୍‌ଦମ୍ ଓ ହୁଗୁଳି ଏହିପରି ପାଞ୍ଚଟି ଜେଲରେ ମଧ୍ୟ ସ୍ୱାଧୀନତା ଆନ୍ଦୋଳନ କାଳରେ କାରାବରଣ କରିଥିଲେ । କେବଳ ସେତିକି ନୁହେଁ, କୋଲକାତାର ବ୍ରିଟାନିଆ ବିସ୍ମୁଟ କମ୍ପାନୀ ଓ ଇଲେକ୍ଟ୍ରିସିଟି ସପ୍ଲାଇ କମ୍ପାନୀରେ ଯୁନିଅନ ଗଠନ କରି ସେ ଜଣେ ସଫଳ ଶ୍ରମିକ ନେତା ହୋଇପାରିଥିଲେ ।

ରବିନ୍ଦ୍ର ମୋହନଙ୍କ ଦେହାନ୍ତ ହେବାର ଖବର ପାଇବା ପରେ ତହିଁ ଆରବିନ, ସମାଜସେବୀ ବିଷ୍ଣୁ ପଦରଜ ମହାନ୍ତି ଓ ମୁଁ ଦୁହେଁ ବାଲେଶ୍ଵରରେ ପହଞ୍ଚିଥିଲୁ । ବାଲିଘାଟରେ ତାଙ୍କର ରଜତା ହୁତୁହୁତ ହୋଇ ଜଳୁଥିଲା । ମୋର ମନେ ପଡ଼ିଗଲା ତାଙ୍କ ଜୀବନର ଘଟଣାଟିଏ । କୋଲକାତା ଶ୍ଵଶୁରାଳୟରେ କାଠଟିରା ଲୋକେ ସେତେବେଳେ ପ୍ରାୟ ଓଡ଼ିଆ ଥିଲେ । ସେମାନେ ଥରେ ଯୁନିଅନ ଗଢ଼ିବା ପାଇଁ ରବିନ୍ଦ୍ର ମୋହନଙ୍କ ପାଖରେ କଲିକତାରେ ପହଞ୍ଚିଲେ । କାରଣ ବେଙ୍ଗଲ ଲେବର ଯୁନିଅନ ଅଧୀନରେ ରବିନ୍ଦ୍ର ମୋହନ ଲେବର ଯୁନିଅନ ଗଢ଼ିଥିଲେ । ରବିନ୍ଦ୍ର ମୋହନ ହୁଏତ ସେପରି ଯୁନିଅନ ଗଢ଼ିବାରେ ଅସୁବିଧା ରହିଛି ବୋଲି କହିଥିଲେ ।

ଗତ ଜାନୁଆରୀ ୧୫ ତାରିଖରେ ଭୁବନେଶ୍ଵରରେ ରବିନ୍ଦ୍ର ମୋହନଙ୍କ ଲାଗି ଯେଉଁ ଶୋକସଭାର ଆୟୋଜନ ହୋଇଥିଲା, ସେଥିରେ ଅଧ୍ୟକ୍ଷତା କରିଥିଲେ ଓଡ଼ିଶା ସ୍ଵାଧୀନତା ସଂଗ୍ରାମୀ ଓ ଉତ୍ତରାଧିକାରୀ ସଂଗଠନର ସଭାପତି କାଳୀପ୍ରସାଦ ମିଶ୍ର । କିପରି ରବିନ୍ଦ୍ର ମୋହନଙ୍କ ସାନ୍ନିଧ୍ୟରେ ମୁଗ୍ଧ ହୋଇଥିଲେ, ସେ କଥା ବର୍ଣ୍ଣନା କରିଥିଲେ ଶ୍ରୀମିତ୍ର ନେତା ନରେନ୍ଦ୍ର କୁମାର

ସ୍ଵାଇଁ । ପ୍ରଦ୍ୟୁମ୍ନ କାନୁନ୍‌ଗୋ, ପ୍ରଶାନ୍ତ ଦାସ, ସମୀର ପଣ୍ଡା ଓ ଗାନ୍ଧୀ ପଟ୍ଟନାୟକ ପ୍ରଭୃତି ରବିନ୍ଦ୍ର ମୋହନଙ୍କ ସଂପର୍କରେ ବହୁ ଅଜଣା ତଥ୍ୟର ସୂଚନା ଦେଇଥିଲେ ।

ଜଣେ ସଫଳ ବିଧାୟକ ଭାବେ ମଧ୍ୟ ସେ ସୁନାମ ଅର୍ଜନ କରିଥିଲେ । ୧୯୫୭ରୁ ୧୯୬୦ ପର୍ଯ୍ୟନ୍ତ ସେ ପବ୍ଲିକ ଆକାଉଣ୍ଟସ୍ କମିଟି ଓ ରାଉରକେଲା ତଦନ୍ତ କମିଟିର ସଦସ୍ୟ ଥିଲେ । ତାଙ୍କର ସଂଗ୍ରାମଶୀଳ ଜୀବନର ସାର୍ଥକତା ପ୍ରତିପାଦିତ ହୋଇଥିଲା, ଯେତେବେଳେ ୧୯୭୮ରେ ସେ ବାଲେଶ୍ଵରରେ ବ୍ୟାସ ବିହାର ପ୍ରତିଷ୍ଠା କରି ସ୍ଵାତନ୍ତ୍ର୍ୟର ଶିକ୍ଷା ବ୍ୟବସ୍ଥା ଆରମ୍ଭ କରିଥିଲେ । ପ୍ରକୃତରେ ବାଲେଶ୍ଵରରେ ଆଜି ଯେଉଁ ଫକୀରମୋହନ ବିଶ୍ଵବିଦ୍ୟାଳୟ ପ୍ରତିଷ୍ଠିତ ହୋଇପାରିଛି, ବ୍ୟାସବିହାରୀ ସେଥିପାଇଁ ଭିତ୍ତି ସ୍ଥାପନର ସୁଯୋଗ ସୃଷ୍ଟି କରିପାରିଥିଲା । ସ୍ଵର୍ଗାୟ ରବିନ୍ଦ୍ର ମୋହନଙ୍କ ନୀତି ଓ ଆଦର୍ଶ ଆମମାନଙ୍କୁ ଦିଗ୍‌ଦର୍ଶନ ଦେଉ । ଏହା ହିଁ କାମନା ।

କା.ନଂ.- ଡି-୧୦/୫
ଯୁନିଟ୍-୮, ଭୁବନେଶ୍ଵର-୧୨



ନୟାଗଡ଼ଠାରେ ମୁଖ୍ୟମନ୍ତ୍ରୀ ଶ୍ରୀ ନବୀନ ପଟ୍ଟନାୟକ ପଠାଣି ସାମନ୍ତ ସଂସ୍କୃତି ଭବନ ଉଦ୍ଘାଟନ କରୁଛନ୍ତି । ନିକଟରେ ଉଚ୍ଚଶିକ୍ଷା, ପର୍ଯ୍ୟଟନ ଓ ସଂସ୍କୃତି ମନ୍ତ୍ରୀ ଶ୍ରୀ ଦେବୀ ପ୍ରସାଦ ମିଶ୍ର ଓ ସ୍ଥାନୀୟ ବିଧାୟକ ତଥା ଓଡ଼ିଶା ବିଧାନସଭାର ଉପମୁଖ୍ୟ ସଚେତକ ଶ୍ରୀ ଅରୁଣ ସାହୁ ଉପସ୍ଥିତ ଅଛନ୍ତି । ୫.୦୧.୧୧